

SENTENZA TAL-QORTI TAL-ĠUSTIZZJA (Awla Manja)

16 ta' Diċembru 2008*

Fil-Kawża C-210/06,

li għandha bħala suġġett talba għal deċiżjoni preliminari skont l-Artikolu 234 KE, imressqa mis-Szegedi Ítéltábla (l-Ungerija), permezz ta' deċiżjoni tal-20 ta' April 2006, li waslet fil-Qorti tal-Ġustizzja fil-5 ta' Mejju 2006, fil-kawża li tirrigwarda lil

Cartesio Oktató és Szolgáltató bt,

IL-QORTI TAL-ĠUSTIZZJA (Awla Manja),

komposta minn V. Skouris, President, P. Jann, C. W. A. Timmermans (Relatur), A. Rosas, K. Lenaerts, A. Ó Caoimh u J.-C. Bonichot, Presidenti ta' Awla, K. Schiemann, J. Makarczyk, P. Küris, E. Juhász, L. Bay Larsen u P. Lindh, Imħallfin,

Avukat Ġenerali: M. Poiares Maduro,
Reġistratur: B. Fülöp, Amministratur,

* Lingwa tal-kawża: l-Ungeriz.

wara li rat il-proċedura bil-miktub u wara s-seduta tal-10 ta' Lulju 2007,

wara li kkunsidrat l-osservazzjonijiet ippreżentati:

- għal Cartesio Oktató és Szolgáltató bt, minn G. Zettwitz u P. Metzinger, ügyvédek,
- għall-Gvern Ungeriz, minn J. Fazekas u P. Szabó, bħala aġenti,
- għall-Gvern Ċek, minn T. Boček, bħala aġent,
- għall-Irlanda, minn D. O'Hagan, bħala aġent, assistit minn A. Collins, SC, u minn N. Travers, BL,
- għall-Gvern tal-Olanda, minn H. G. Sevenster u M. de Grave, bħala aġenti,
- għall-Gvern Pollakk, minn E. Ośniecka-Tamecka, bħala aġent,

- għall-Gvern Sloven, minn M. Remic, bħala aġent,
- għall-Gvern tar-Renju Unit, minn T. Harris, bħala aġent, assistita minn J. Stratford, barrister,
- għall-Kummissjoni tal-Komunitajiet Ewropej, minn G. Braun u V. Kreuschitz, bħala aġenti,

wara li semgħet il-konklużjonijiet tal-Avukat Ġenerali, ippreżentati fis-seduta tat-22 ta' Mejju 2008,

tagħti l-preżenti

Sentenza

- ¹ It-talba għal deċiżjoni preliminari tirrigwarda l-interpretazzjoni tal-Artikoli 43 KE, 48 KE u 234 KE.
- ² Din it-talba giet ippreżentata fil-kuntest ta' rikors imressaq minn Cartesio Oktató és Szolgáltató bt (iktar 'il quddiem "Cartesio"), kumpannija stabbilita f'Baja (l-Ungerija), kontra d-deċiżjoni li rrifjutat it-talba tagħha sabiex tikseb ir-reġistrazzjoni fir-reġistru tal-kumpanniji tat-trasferiment tal-uffiċċju rreġistrat tagħha fl-Italja.

Il-kuntest ġuridiku nazzjonali

Id-dritt fil-qasam tal-proċedura ċivili

- ³ L-Artikolu 10(2) tal-Liġi Nru III tal-1952, dwar il-Kodiċi tal-proċedura ċivili (a Polgári perrendtartásról szóló 1952. évi III. törvény, iktar 'il quddiem il-“Kodiċi tal-proċedura ċivili”), jiddisponi:

“Fit-tieni istanza jiddeċiedu:

[...]

- b) fil-kawżi li huma ta' kompetenza tal-qorti reġjonali (jew tal-qorti muniċipali), il-qorti tal-appell reġjonali.”

- ⁴ L-Artikolu 155/A ta' dan il-kodiċi jipprovdi:

- “1) Il-qorti tista', skont ir-regoli tat-Trattat li jistabbilixxi l-Komunità Ewropea, tressaq talba għal deċiżjoni preliminari lill-Qorti tal-Ġustizzja tal-Komunitajiet Ewropej.

- 2) Il-qorti tressaq talba għal deċiżjoni preliminari lill-Qorti tal-Ġustizzja permezz ta' digriet u permezz ta' dan stess, tissospendi l-proċeduri [...].

- 3) Id-digriet tar-rinviju għal deċiżjoni preliminari tista' tkun suġġetta għal appell. L-ebda appell ma jista' jitressaq kontra d-digriet li jiċhad talba ta' rinviu għal deċiżjoni preliminari.

[...]"

5 Skont l-Artikolu 233(1) tal-istess kodiċi:

"Id-deċiżjonijiet mogħtija mill-qrati tal-ewwel istanza huma suġġetti għal appell, sakemm il-liġi ma teskludix dan. [...]"

6 L-Artikolu 233/A ta' dan il-kodiċi jipprovdi:

"Huma suġġetti għal appell, id-digrieti mogħtija fil-kuntest ta' proċedura fit-tieni istanza li għalihom jeżisti dritt ta' appell skont ir-regoli tal-proċedura tal-ewwel istanza applikabbli [...]"

7 L-Artikolu 249/A tal-Kodiċi tal-proċedura ċivili jistabbilixxi:

“Id-digriet li jiċċad talba ta’ rinviu għal deċiżjoni preliminari (Artikolu 155/A) mogħtija matul proċedura fit-tieni istanza huwa suġġett għal appell.”

8 L-Artikolu 270 ta’ dan il-kodiċi huwa fformulat kif ġej:

“1) Sakemm mhux stabbilit mod ieħor bil-liġi, il-Legfelsőbb Bíróság (Qorti suprema) tista’ sservi bħala qorti ta’ kassazzjoni. Id-dispożizzjonijiet ġenerali f’dan il-qasam japplikaw *mutatis mutandis*.

2) Il-partijiet, l-intervenjenti u l-persuni affettwati mid-deċiżjoni jistgħu, fir-rigward tal-parti tad-deċiżjoni li tagħmel referenza għalihom, iressqu appell fuq punt ta’ liġi biss quddiem il-Legfelsőbb Bíróság kontra sentenzi u ordnijiet *res judicata*, fejn jeċcepixxu ksur tal-liġi.

[...]”

9 L-Artikolu 271(1) ta' dan l-istess kodiċi jiddisponi:

“L-ebda appell quddiem qorti ta' kassazzjoni ma jista' jitressaq:

- a) kontra d-deċiżjonijiet li saru *res judicata* fl-ewwel istanza, sakemm il-liġi ma tagħtix din il-possibbiltà;
- b) jekk il-parti kkonċernata ma eżerċitatx id-dritt tagħha ta' appell u li l-qorti tat-tieni istanza, meta ddeċidiet fuq l-appell tal-parti l-oħra, ikkonfermat id-deċiżjoni mogħtija fl-ewwel istanza;

[...]”

10 Skont l-Artikolu 273(3) ta' dan il-kodiċi:

“L-introduzzjoni ta' appell m'għandhiex effett suspensiv imma, fejn parti hekk titlob, il-Legfelsőbb Bíróság tista' eċċezzjonalment tissospendi l-eżekuzzjoni ta' sentenza. [...]”

Id-dritt tal-kumpanniji

- 11 L-Artikolu 1(1) tal-Liġi Nru CXLIV tal-1997, dwar il-kumpanniji kummerċjali (a gazdasági társaságokról szóló 1997. évi CXLIV. törvény), jiddisponi:

“Din il-liġi tirregola l-istabbiliment, l-organizzazzjoni u l-funzjonament tal-kumpanniji kummerċjali li għandhom l-uffiċċju rreġistrat tagħhom fit-territorju tal-Ungerija, id-drittijiet, l-obbligi u r-responsabbiltajiet tal-fundaturi u tal-membri (azzjonisti) ta’ dawn il-kumpanniji kif ukoll il-konverżjoni, l-għaqdiet u l-qsim [...] tal-kumpanniji kummerċjali u x-xoljiment tagħhom.”

- 12 Skont l-Artikolu 11 ta’ din il-liġi:

“Il-memorandum u l-artikoli tal-assoċjazzjoni (l-istrument ta’ inkorporazzjoni, l-istatuti tal-kumpannija) isemmu:

- a) l-isem u l-uffiċċju rreġistrat tal-kumpannija kummerċjali

[...]”

- 13 L-Artikolu 1(1) tal-Liġi Nru CXLV tal-1997, dwar ir-registrazzjoni tal-kumpanniji, reklamar ta’ kumpanniji u proċeduri legali f’materji kummerċjali (a cégnyilvántartásról,

a cégnyilvánosságról és a bírósági cégeljárásról szóló 1997. évi CXLV. törvény, iktar 'il quddiem il-“liġi dwar ir-reġistrazzjoni tal-kumpanniji”), jiddisponi:

“Organizzazzjoni kummerċjali [...] jew entità ġuridika oħra ta’ natura kummerċjali [...], sakemm mhux stabbilit b’mod ieħor minn liġi jew digriet tal-Gvern, hija inkorporata bir-reġistrazzjoni tagħha fir-reġistru tal-kumpanniji sabiex titwettagq attività kummerċjali bi natura ta’ qligħ [...]”

14 Skont l-Artikolu 2(1) ta’ din il-liġi:

“L-entitajiet ġuridiċi msemmija fl-Artikolu 1 jistgħu jitnizzlu fir-reġistru tal-kumpanniji jekk il-liġi tobbliga jew tagħmel possibbli t-tnizzil tagħhom f’dan ir-reġistru.”

15 L-Artikolu 11 ta’ din il-liġi ttipprovd:

“1) Kumpannija hija mnizzla fir-reġistru tal-kumpanniji mill-qorti reġjonali (jew municiipali) li tagixxi fil-kwalità tagħha ta’ qorti inkarigata biz-żamma ta’ dan ir-reġistru [...]

2) [...] il-qorti li fit-territorju li fuqu għandha ġurisdizzjoni jinsab l-uffiċċju rreġistrat ta’ kumpannija, hija kompetenti għar-reġistrazzjoni ta’ din il-kumpannija u għat-twettagq ta’ kull proċedura oħra f’din il-liġi li tirrigwarda din il-kumpannija.

[...]”

16 L-Artikolu 12(1) ta’ din l-istess liġi jiddisponi:

“L-informazzjoni dwar il-kumpanniji msemija f’din il-liġi jitnizzlu fir-reġistru tal-kumpanniji. Għal kull kumpannija, ir-reġistru jinkludi:

[...]

d) l-uffiċċju rreġistrat tal-kumpannija [...]”

17 Skont l-Artikolu 16(1) tal-liġi dwar ir-reġistrazzjoni tal-kumpanniji:

“L-uffiċċju rreġistrat [...] għandu jkun il-post fejn jinsab iċ-ċentru tal-operazzjonijiet [...]”

18 L-Artikolu 29(1) ta' din il-liġi jiddisponi:

“Kull applikazzjoni għal bidla fl-indikazzjoni tar-reġistrazzjoni ta' kumpannija hija ppreżentata lill-qorti inkarigata biż-żamma tar-reġistru tal-kumpanniji fi żmien 30 jum minn dik il-bidla, sakemm il-liġi ma tiddisponix b'mod ieħor.”

19 L-Artikolu 34(1) ta' din il-liġi jiddisponi:

“Kull trasferiment tal-uffiċċju rreġistrat ta' kumpannija għal post li jaqa' fil-ġurisdizzjoni ta' qorti oħra li jkollha r-responsabbiltà biex iżżomm ir-reġistru tal-kumpanniji jrid jiġi rreġistrat, bħala bidla, mal-qorti li jkollha ġurisdizzjoni fiż-żona tal-uffiċċju rreġistrat preċedenti. Din tal-aħħar għandha teżamina l-applikazzjonijiet li għandhom x'jaqsmu mal-bidliet li jseħhu qabel il-bidla tal-uffiċċju rreġistrat u għandha tapprova t-trasferiment.”

Id-dritt internazzjonali privat

20 L-Artikolu 18 tad-Digriet Legiżlattiv Nru 13 tal-1979 dwar id-dritt internazzjonali privat (a nemzetközi magánjogról szóló 1979. évi 13. törvényerejű rendelet) jiddisponi:

“1) Il-kapaċità ta' persuna ġuridika, l-istatus tagħha ta' kummerċjant, id-drittijiet marbuta mal-personalità legali tagħha u r-relazzjonijiet ġuridiċi bejn il-membri tagħha huma rregolati mil-liġi personali tagħha.

- 2) Il-liġi personali ta' persuna ġuridika hija l-liġi tal-Istat li fih il-persuna ġuridika hija rreġistrata.

- 3) Jekk il-persuna ġuridika giet irreġistrata skont il-liġijiet ta' iktar minn Stat wiehed jew jekk ir-reġistrazzjoni [...] mhijiex neċessarja skont il-liġi applikabbli fl-Istat fejn jinsab l-uffiċċju rreġistrat tal-persuna ġuridika, il-liġi personali hija l-liġi tal-Istat tal-uffiċċju rreġistrat.

- 4) Jekk il-persuna ġuridika m'għandhiex uffiċċju rreġistrat jew jekk hija għandha uffiċċju rreġistrat f'iktar minn Stat wiehed u li l-liġi ta' wiehed minn dawn l-Istati ma titlobx ir-reġistrazzjoni, il-liġi personali tagħha hija l-liġi tal-Istat fejn jinsab iċ-ċentru tal-operazzjonijiet tagħha."

Il-kawża prinċipali u d-domandi preliminari

- 21 Cartesio giet inkorporata fl-20 ta' Mejju 2004 taħt il-forma ta' "betéti társaság" (soċjetà in akkomandita) tad-dritt Ungeriz. L-uffiċċju rreġistrat tagħha gie stabbilit f'Baja (L-Ungerija). Hija giet irreġistrata fir-reġistru tal-kumpanniji fil-11 ta' Ġunju 2004.

- 22 Il-kumpannija għandha bħala soċju limitat — li għandu biss l-obbligu li jipprovdi fondi — u bħala soċju illimitat — li għandu responsabbiltà illimitata għad-dejn tal-kumpannija — żewġ persuni fiżiċi residenti fl-Ungerija u li għandhom iċ-ċittadinanza ta' dan l-Istat Membru. Hija attiva, b'mod partikolari, fil-qasam tar-riżorsi umani, tas-seġretarjat, tat-traduzzjoni, tat-taħlim u tat-taħriġ.

- 23 Fil-11 ta' Novembru 2005, Cartesio ppreżentat applikazzjoni quddiem il-Bács-Kiskun Megyei Bíróság (qorti tar-reġjun ta' Bács-Kiskun), li qed tiddeċiedi fil-kwalità tagħha ta' Cégbírószág (qorti kummerċjali), għat-trasferiment tal-uffiċċju rreġstrat tagħha f'Gallarate (L-Italja) u konsegwentement għall-emenda tal-indikazzjoni dwar l-uffiċċju rreġstrat tagħha fir-reġistru tal-kumpanniji.
- 24 Bid-deċiżjoni tal-24 ta' Jannar 2006, din l-applikazzjoni giet miċhuda minhabba li d-dritt Ungeriz fis-sehħ ma jippermettix lil kumpannija inkorporata fl-Ungerija li tittrasferixxi l-uffiċċju rreġstrat tagħha barra mill-pajjiż waqt li tibqa' tkun suġġetta għal-liġi Ungeriza bħala liġi personali.
- 25 Cartesio ressqet appell kontra din id-deċiżjoni quddiem is-Szegedi Ítéltábla (qorti tal-appell reġjonali ta' Szeged).
- 26 Billi bbażat ruhha fuq is-sentenza tat-13 ta' Diċembru 2005, SEVIC Systems (C-411/03, Ġabra p. I-10805), Cartesio qieset quddiem il-qorti tar-rinviju li, sa fejn il-liġi Ungeriza tagħmel distinzjoni bejn il-kumpanniji kummerċjali skont l-Istat Membru li fih jinsab l-uffiċċju rreġstrat tagħhom, din il-liġi tikser l-Artikoli 43 KE u 48 KE. Minn dawn l-artikoli jirriżulta li l-liġi Ungeriza ma tistax timponi lill-kumpanniji Ungerizi li jagħzlu l-Ungerija sabiex jistabbilixxu l-uffiċċju rreġstrat tagħhom.
- 27 Cartesio sostniet ukoll li l-qorti tar-rinviju għandha l-obbligu li tagħmel domanda preliminari fuq dan il-punt, billi hija qorti jew tribunal nazzjonali li d-deċiżjonijiet tiegħu mhumix suġġetti għal appell.

- 28 Il-qorti tar-rinviju tqis li l-proċedura kemm quddiem il-qorti inkarigata biż-żamma tar-registru tal-kumpanniji kif ukoll quddiem il-qorti li jisimgħu l-appell minn deċiżjonijiet ta' dawk tal-ewwel mhijiex kontradittorja skont id-dritt Ungeriz. Għalhekk, tqum il-kwistjoni jekk hija tikkwalifikax bħala "qorti jew tribunal" fis-sens tal-Artikolu 234 KE.
- 29 Fil-każ ta' risposta pożittiva għal din id-domanda, il-qorti tar-rinviju barra minn dan tqis li għadu mhuwiex ċar jekk, skont it-tielet paragrafu tal-Artikolu 234 KE, hija għandhiex tiġi kkwalifikata bħala qorti jew tribunal li kontra d-deċiżjonijiet tagħha m'hemmx rimedju ġudizzjarju taħt il-liġi nazzjonali.
- 30 F'dan ir-rigward hija tqis li, għalkemm id-dritt Ungeriz jipprovdi li d-deċiżjonijiet tagħha mogħtija fl-appell huma *res judicata* u huma eżegwibbli, dawn jistgħu madankollu jkunu s-suġġett ta' rimedju straordinarju, jiġifieri appell fil-kassazzjoni quddiem il-Legfelsőbb Bíróság.
- 31 Madankollu, billi l-għan ta' appell fil-kassazzjoni huwa li tiġi żgurata konsistenza fil-ġurisprudenza, il-possibbiltajiet li jsir dan l-appell huma limitati, b'mod partikolari mill-kundizzjoni ta' ammissibbiltà tal-motivi marbuta mal-obbligu li jiġi invokat ksur tal-liġi.
- 32 Sussegwentement, il-qorti tar-rinviju tosserva li, fid-duttrina u l-ġurisprudenza nazzjonali, tqajmu kwistjonijiet dwar il-kompatibbiltà mal-Artikolu 234 KE tad-dispożizzjonijiet fl-Artikoli 155/A u 249/A tal-Kodiċi tal-proċedura ċivili, dwar l-appelli mid-deċiżjonijiet li fihom tressqet talba għal deċiżjoni preliminari lill-Qorti tal-Ġustizzja.

- 33 F'dan ir-rigward, il-qorti tar-rinviju tqis li dawn id-dispożizzjonijiet jista' jkollhom bhala riżultat li qorti li tiddeċiedi fl-appell tostakola lil qorti li tkun iddeċidiet li tressaq talba għal deċiżjoni preliminari quddiem il-Qorti tal-Ġustizzja milli tagħmel dan, anki meta interpretazzjoni mill-Qorti tal-Ġustizzja ta' dispożizzjoni tad-dritt Komunitarju hija neċessarja sabiex tingħata deċiżjoni fil-kawża quddiem dik il-qorti.
- 34 Fir-rigward tal-mertu tal-kawża prinċipali, il-qorti tar-rinviju tosserva, b'referenza għas-sentenza tas-27 ta' Settembru 1988, *Daily Mail and General Trust* (81/87, Ġabra p. 5483), li l-libertà ta' stabbiliment prevista mill-Artikoli 43 KE u 48 KE ma tagħtix id-dritt, lil kumpannija inkorporata skont il-liġi ta' Stat Membru u rreġistrata f'dan, li tittrasferixxi ċ-ċentru tal-amministrazzjoni tagħha, u għalhekk l-istabbiliment prinċipali tagħha, fi Stat Membru ieħor filwaqt li żżomm il-personalità legali tagħha u n-nazzjonalità tal-oriġini tagħha meta l-awtoritajiet kompetenti jopponu dan.
- 35 Madankollu, skont il-qorti tar-rinviju, il-ġurisprudenza iktar reċenti tal-Qorti tal-Ġustizzja kkwalifikat dan il-prinċipju.
- 36 F'dan ir-rigward, dik il-qorti tfakkar li, skont il-ġurisprudenza tal-Qorti tal-Ġustizzja, jikkostitwixxu restrizzjonijiet għal-libertà ta' stabbiliment tal-kumpanniji l-miżuri kollha li jipprojbixxu, jipprekludu jew jagħmlu inqas attraenti l-eżerċizzju ta' din il-libertà, filwaqt li b'mod partikolari tirreferi, f'dan ir-rigward, għas-sentenza tal-5 ta' Ottubru 2004, *CaixaBank France* (C-442/02, Ġabra p. I-8961, punti 11 u 12).
- 37 Barra minn dan, il-qorti tar-rinviju tqis li, fis-sentenza *SEVIC Systems*, iċċitata iktar 'il fuq, il-Qorti tal-Ġustizzja ddeċidiet li l-Artikoli 43 KE u 48 KE jipprekludu li, fi Stat Membru, ir-reġistrazzjoni fir-reġistru nazzjonali tal-kumpanniji ta' għaqdiet ta' żewġ kumpanniji permezz ta' xoljiment mingħajr stralc ta' kumpannija u t-trasferiment tal-patrimonju kollu tagħha lil kumpannija oħra, tiġi rrifjutata b'mod ġenerali meta wahda miż-żewġ kumpanniji jkollha l-uffiċċju rreġistrat tagħha fi Stat Membru ieħor, filwaqt li

r-registrazzjoni tkun tista' ssir, sakemm ċerti kundizzjonijiet ikunu sodisfatti, meta l-kumpanniji involuti fl-għaqda jkollhom it-tnejn li huma l-uffiċċju rreġistrat tagħhom fit-territorju tal-ewwel Stat Membru.

38 Jikkostitwixxi wkoll prinċipju stabbilit fil-ġurisprudenza tal-Qorti tal-Ġustizzja li d-dritt nazzjonali ma jistax jagħmel distinzjoni bejn il-kumpanniji skont in-nazzjonalità tal-persuna li titlob ir-registrazzjoni tagħhom fir-reġistru tal-kumpanniji.

39 Fl-aħħar nett, il-qorti tar-rinviju tqis li r-Regolament tal-Kunsill (KEE) Nru 2137/85, tal-25 ta' Lulju 1985, dwar il-Gruppi Ewropej b'Interess Ekonomiku (GEIE) (ĠU L 199, p. 1), kif ukoll ir-Regolament tal-Kunsill (KE) Nru 2157/2001, tat-8 ta' Ottubru 2001, dwar l-Istatut ta' Kumpannija Ewropea (SE) (ĠU L 294, p. 1), jipprovdu, għall-forom ta' impriżi Komunitarji li jistabbilixxu, dispożizzjonijiet iktar flessibbli u inqas għaljin li jippermettulhom jittrasferixxu l-uffiċċju rreġistrat tagħhom jew l-istabbiliment tagħhom fi Stat Membru ieħor mingħajr il-bżonn ta' stralc minn qabel.

40 F'dawn iċ-ċirkustanzi, billi s-Szegedi Ítéltábla kkunsidrat li l-interpretazzjoni tad-dritt Komunitarju hija neċessarja għas-soluzzjoni tal-kawża, li dwarha għandha tiddeċiedi, hija ddeċidiet li tissospendi l-kawża quddiemha u li tagħmel id-domandi preliminari li ġejjin:

"1) Qorti tat-tieni istanza li jkollha tagħti deċiżjoni fuq appell minn deċiżjoni ta' qorti kummerċjali (cégbíróság) fi proċeduri biex tiġi emendata registrazzjoni [ta' kumpannija], tista' tagħmel rinviu għal deċiżjoni preliminari skont l-Artikolu 234 KE, fejn la l-kawża quddiem il-qorti [tal-ewwel istanza] u lanqas l-eżami ta' dan l-appell mill-qorti tar-rinviju ma jsehhu fil-kuntest ta' proċedura kontradittorja?

- 2) Sa fejn qorti tal-appell hija inkluża fil-kunċett ta' 'qorti jew tribunal li jista' jressaq talba għal deċiżjoni preliminari' skont l-Artikolu 234 KE, dik il-qorti għandha titqies bħala qorti li kontra d-deċiżjonijiet tagħha ma jkunx hemm rimedju għodizzjarju, li għandha obbligu, skont l-Artikolu 234 KE, tirreferi domandi dwar l-interpretazzjoni tad-dritt komunitarju lill-Qorti tal-Gustizzja tal-Komunitajiet Ewropej?

- 3) Mizura nazzjonali li, inkonformità mal-liġi domestika, tikkonferixxi dritt ta' appell minn deċiżjoni li jsir rinviju għal deċiżjoni preliminari, tillimita s-setgħa tal-qorti Ungerizi li jirrinvijaw domandi għal deċiżjoni preliminari jew tista' tillimita dik is-setgħa — li toriġina direttament mill-Artikolu 234 KE — jekk, fil-proċeduri tal-appell il-qorti superjuri nazzjonali tista' temenda [din] l-ordni tar-rinviju, twarrab it-talba għal deċiżjoni preliminari u tordna lill-qorti li ħarġet [din] l-ordni tar-rinviju sabiex tkompli bil-proċeduri legali nazzjonali li kienu ġew sospizi?

- 4) a) Jekk kumpannija, inkorporata fl-Ungerija skont il-liġi tal-kumpanniji Ungeriza u rreġistrata fir-reġistru tal-kumpanniji Ungeriz, tkun trid tittrasferixxi l-uffiċċju rreġistrat tagħha lejn Stat Membru ieħor tal-Unjoni [Ewropea], ir-regolazzjoni ta' dan il-qasam taqa' fil-kamp ta' applikazzjoni tad-dritt Komunitarju jew, fin-nuqqas ta' armonizzazzjoni ta' liġijiet, tapplika b'mod esklużiv il-liġi nazzjonali?

- b) Tista' kumpannija Ungeriza titlob it-trasferiment tal-uffiċċju rreġistrat tagħha lejn Stat Membru ieħor tal-Unjoni billi tinvoka direttament id-dritt Komunitarju (l-Artikoli 43 KE u 48 KE)? Jekk it-tweġiba hija fl-affermattiv, jista' t-trasferiment tal-uffiċċju rreġistrat ikun suġġett għal xi tip ta' kundizzjoni jew awtorizzazzjoni mill-Istat Membru tal-orġni jew mill-Istat Membru ospitanti?

- c) Jistgħu l-Artikoli 43 KE u 48 KE jiġu interpretati fis-sens li regoli nazzjonali jew prattici nazzjonali li jiddistingwu bejn kumpanniji kummerċjali fir-

rigward tal-eżerċizzju tad-drittijiet tagħhom, skont l-Istat Membru fejn ikun l-uffiċċju rreġistrat tagħhom, huma inkompatibbli mad-dritt Komunitarju?

[d)] Jistgħu l-Artikoli 43 KE u 48 KE jiġu interpretati fis-sens li, inkonformità ma' daww l-artikoli, regoli jew prattiċi nazzjonali li ma jhallux kumpannija [mill-Istat Membru kkonċernat] tittrasferixxi l-uffiċċju rreġistrat tagħha lejn Stat Membru ieħor [...], huma inkompatibbli mad-dritt Komunitarju?"

Fuq it-talba għall-ftuħ mill-ġdid tal-proċedura orali

⁴¹ Permezz ta' att ipprezentat fir-Registru tal-Qorti tal-Ġustizzja fid-9 ta' Settembru 2008, l-Irlanda talbet lill-Qorti tal-Ġustizzja tordna l-ftuħ mill-ġdid tal-proċedura orali, skont l-Artikolu 61 tar-Regoli tal-Proċedura, f'dak li jirrigwarda r-raba' domanda preliminari.

⁴² Insostenn tat-talba tagħha, l-Irlanda tindika li, kuntrarjament għal dak li kkunsidra l-Avukat Generali fil-konklużjonijiet tiegħu, id-deċiżjoni tar-rinviju m'għandhiex tinftehem fis-sens li r-raba' domanda tikkonċerna t-trasferiment tal-uffiċċju rreġistrat, iddefinit fid-dritt Ungeriz bħala l-post fejn kumpannija jkollha ċ-ċentru tal-amministrazzjoni, u għalhekk l-uffiċċju veru, tagħha.

⁴³ Skont l-Irlanda, mit-traduzzjoni bil-lingwa Ingliża tad-deċiżjoni tar-rinviju jirrizulta li din il-kwistjoni tirrigwarda t-trasferiment tal-uffiċċju rreġistrat.

- 44 Ghaldaqstant, l-Irlanda essenzjalment issostni li wahda mill-premessi fattwali li fuqha hija bbażata l-analiżi tal-Avukat Ġenerali mhijiex eżatta.
- 45 Madankollu, l-Irlanda tqis li jekk il-Qorti tal-Ġustizzja tibbaża ruħha fuq din l-istess premessa, hija għandha tiftaħ mill-ġdid il-proċedura orali sabiex tagħti opportunità lill-persuni kkonċernati f'din il-kawża li jipprezentaw osservazzjonijiet fuq il-bażi ta' din il-premessa.
- 46 Mill-ġurisprudenza jirriżulta li l-Qorti tal-Ġustizzja tista' *ex officio* jew fuq proposta tal-Avukat Ġenerali, jew anki fuq talba tal-partijiet, tordna l-ftuħ mill-ġdid tal-proċedura orali, skont l-Artikolu 61 tar-Regoli tal-Proċedura tagħha, jekk tqis li m'għandhiex informazzjoni biżżejjed jew li l-kawża għandha tiġi deċiża abbażi ta' argument li ma ġiex diskuss bejn il-partijiet (ara, b'mod partikolari, is-sentenza tas-26 ta' Ġunju 2008, Burda, C-284/06, Ġabra p. I-4571, punt 37 u l-ġurisprudenza ċċittata).
- 47 F'dan ir-rigward, għandu jiġi kkonstatat, l-ewwel nett, li mid-deċiżjoni tar-rinviju jirriżulta li r-raba' domanda ma tirrigwardax it-trasferiment tal-uffiċċju rreġistrat tal-kumpannija inkwistjoni fil-kawża prinċipali, iżda t-trasferiment tal-uffiċċju veru tagħha.
- 48 Għalhekk, kif huwa indikat fid-deċiżjoni tar-rinviju, mil-liġi Ungeriza dwar ir-reġistrazzjoni tal-kumpanniji jirriżulta li, sabiex tiġi applikata din il-liġi, l-uffiċċju rreġistrat ta' kumpannija huwa ddefinit bħala l-post fejn jinsab iċ-ċentru tal-amministrazzjoni tagħha.

- 49 Barra minn dan, il-qorti tar-rinviju kkunsidrat il-kawża prinċipali fil-kuntest tas-sitwazzjoni inkwistjoni fil-kawża li tat lok għas-sentenza Daily Mail and General Trust, iċċitata iktar 'il fuq, li hija tiddeskrivi bħala li tirrigwarda kumpannija, inkorporata skont il-liġi ta' Stat Membru u rreġistrata f'dan l-Istat Membru, li tixtieq tittrasferixxi ċ-ċentru tal-amministrazzjoni tagħha, u għalhekk l-istabbiliment prinċipali tagħha, fi Stat Membru ieħor, filwaqt li żżomm il-personalità legali tagħha u n-nazzjonalità tal-origini tagħha, meta l-awtoritajiet kompetenti jopponu dan. Hija b'mod partikolari tistaqsi jekk il-prinċipju stabbilit minn din is-sentenza, li l-Artikoli 43 KE u 48 KE ma jagħtux lill-kumpanniji dritt għal dan it-trasferiment taċ-ċentru tal-amministrazzjoni tagħhom biż-żamma tal-personalità legali tagħhom kif mogħtija lilhom f'dan l-Istat skont id-dritt li permezz tiegħu huma inkorporati, ġiex ikkwalifikat mill-ġurisprudenza iktar reċenti tal-Qorti tal-Ġustizzja.
- 50 It-tieni nett, l-Irlanda, kif ukoll il-persuni kkonċernati l-oħra, ġew espressament mistiedna mill-Qorti tal-Ġustizzja sabiex jiffokaw it-trattazzjoni tagħhom fuq l-ipoteżi li l-problema mqajma fil-kuntest tal-kawża prinċipali tirrigwarda t-trasferiment fi Stat Membru ieħor tal-uffiċċju veru tal-kumpannija kkonċernata, jiġifieri l-post fejn jinsab iċ-ċentru tal-amministrazzjoni tagħha.
- 51 Għalkemm fit-trattazzjoni tagħha l-Irlanda kkonċentrat fuq l-ipoteżi li dan il-każ jirrigwarda t-trasferiment tal-uffiċċju rreġistrat ta' kumpannija, hija xorta waħda, għalkemm fil-qosor, espresmet l-opinjoni tagħha f'dak li jirrigwarda l-ipoteżi li l-kawża prinċipali tirrigwarda t-trasferiment tal-uffiċċju veru tal-kumpannija, opinjoni li hija tenniet fit-talba tagħha għall-ftuħ mill-ġdid tal-proċedura orali.
- 52 F'dawn iċ-ċirkustanzi, il-Qorti tal-Ġustizzja, wara li semgħet lill-Avukat Ġenerali, tikkunsidra li għandha l-elementi kollha meħtieġa sabiex tirrispondi għad-domandi magħmula mill-qorti tar-rinviju u li l-kawża m'għandhiex tiġi deċiża abbażi ta' argument li ma ġiex diskuss bejn il-partijiet.

53 Għaldaqstant, m'hemmx lok li tordna l-ftuħ mill-ġdid tal-proċedura orali.

Fuq id-domandi preliminari

Fuq l-ewwel domanda

54 Permezz ta' din id-domanda, il-Qorti tal-Ġustizzja essenzjalment issirilha domanda fuq jekk qorti bhall-qorti tar-rinviju, li quddiehna tressaq appell minn deċiżjoni ta' qorti inkarigata biż-żamma tar-reġistru tal-kumpanniji li ċaħdet applikazzjoni għall-emenda ta' indikazzjoni f'dan ir-reġistru għandhiex tkun ikkwalifikata bħala qorti jew tribunal li jista' jressaq talba għal deċiżjoni preliminari skont l-Artikolu 234 KE, minkejja l-fatt li la d-deċiżjoni ta' din il-qorti u lanqas l-eżami ta' dan l-appell mill-qorti tar-rinviju ma jseħħu fil-kuntest ta' proċedura kontradittorja.

55 F'dan ir-rigward, jehtieg li jiġi mfakkar li skont ġurisprudenza stabbilita, sabiex tiddetermina jekk organu ta' rinviu għandux in-natura ta' "qorti jew tribunal" skont l-Artikolu 234 KE, kwistjoni li taqa' unikament taht id-dritt Komunitarju, il-Qorti tal-Ġustizzja tiegħu inkunsiderazzjoni sensiela ta' kriterji, bħal jekk l-organu huwiex stabbilit mil-liġi, jekk huwiex permanenti, jekk il-ġurisdizzjoni tiegħu hijiex ta' natura obbligatorja, jekk il-proċeduri quddiemu humiex kontradittorji, jekk l-organu japplikax regoli tad-dritt, kif ukoll jekk huwiex indipendenti (ara, b'mod partikolari, is-sentenza tas-27 ta' April 2006, Standesamt Stadt Niebüll, C-96/04, Ġabra p. I-3561, punt 12 u l-ġurisprudenza ċċitata).

56 Madankollu, fir-rigward tan-natura kontradittorja tal-proċedura quddiem il-qorti tar-rinviju, l-Artikolu 234 KE ma jissuġġettax ir-rinviju lill-Qorti tal-Ġustizzja għan-natura kontradittorja ta' dik il-proċedura. Min-naħa l-oħra, minn dan l-artikolu jirriżulta li l-qorti nazzjonali jistgħu jirrikorru għall-Qorti tal-Ġustizzja biss jekk kawża tkun pendent quddiemhom u jekk ikunu mitluba jiddeċiedu fil-kuntest ta' proċedura li

l-iskop tagħha huwa li twassal għal decizjoni ta' natura ġudizzjarja (ara f'dan is-sens, b'mod partikolari, is-sentenza tal-15 ta' Jannar 2002, Lutz *et*, C-182/00, Ġabra p. I-547, punt 13 u l-ġurisprudenza ċċitata).

57 B'hekk, meta taġixxi bħala awtorità amministrattiva mingħajr fl-istess hin ma tkun mitluba tirrisolvi kawża, qorti inkarigata biż-żamma ta' reġistru ma tistax titqies li qed teżercita funzjoni ġudizzjarja. Dan ikun il-każ, pereżempju, meta tiddeciedi fuq applikazzjoni għal reġistrazzjoni ta' kumpannija fir-reġistru skont proċedura li m'għandhiex l-għan li jiġi annullat att li huwa allegat li huwa ta' hsara għad-dritt tal-applikant (ara f'dan is-sens, b'mod partikolari, is-sentenza Lutz *et*, iċċitata iktar 'il fuq, punt 14 u l-ġurisprudenza ċċitata).

58 Min-naħa l-oħra, qorti adita b'appell minn decizjoni ta' qorti inferjuri inkarigata biż-żamma ta' reġistru li tirrifjuta li tilqa' tali applikazzjoni għal reġistrazzjoni, u li huwa intiż għall-annullament ta' din id-decizjoni li allegatament taffettwa hażin dritt tal-applikant, hija adita b'kawża u teżercita funzjoni ġudizzjarja.

59 Għaldaqstant, f'każ bħal dan, il-qorti li tiddeciedi fl-appell għandha, fil-principju tkun ikkunsidrata bħala qorti jew tribunal fis-sens tal-Artikolu 234 KE, li tista' tagħmel domanda preliminarj lill-Qorti tal-Ġustizzja (ara, għal sitwazzjonijiet simili, b'mod partikolari, is-sentenzi tal-15 ta' Mejju 2003, Salzmann, C-300/01, Ġabra p. I-4899; SEVIC Systems, iċċitata iktar 'il fuq, kif ukoll tal-11 ta' Ottubru 2007, Möllendorf *et*, C-117/06, Ġabra p. I-8361).

- 60 Mill-proċess ipprezentat lill-Qorti tal-Ġustizzja jirriżulta li, fil-kawża prinċipali, il-qorti tar-rinviju qed tiddeċiedi fl-appell dwar rikors għall-annullament tad-deċiżjoni li permezz tagħha qorti inferjuri inkarigata biż-żamma tar-reġistru tal-kumpanniji rrifjutat l-applikazzjoni ta' kumpannija sabiex jiġi rreġistrat f'dan ir-reġistru t-trasferiment tal-uffiċċju rreġistrat tagħha, li jeħtieġ emenda tal-informazzjoni li tinsab f'dan ir-reġistru.
- 61 Għaldaqstant, fil-kawża prinċipali, il-qorti tar-rinviju qed tiddeċiedi kawża u qed teżerċita funzjoni ġudizzjarja, minkejja n-nuqqas tan-natura kontradittorja tal-proċedura quddiem dik il-qorti
- 62 Konsegwentement, fid-dawl tal-ġurisprudenza msemmija fil-punti 55 u 56 ta' din is-sentenza, il-qorti tar-rinviju għandha tiġi kkwalifikata bħala "qorti jew tribunal" skont l-Artikolu 234 KE.
- 63 Fid-dawl ta' dak kollu li ntqal iktar 'il fuq, bħala risposta għall-ewwel domanda għandu jingħad li qorti bħall-qorti tar-rinviju, li quddiemha tressaq appell minn deċiżjoni ta' qorti inkarigata biż-żamma tar-reġistru tal-kumpanniji li ċaħdet applikazzjoni għall-emenda ta' indikazzjoni f'dan ir-reġistru għandha tiġi kkwalifikata bħala qorti jew tribunal li jista' jressaq talba għal deċiżjoni preliminari skont l-Artikolu 234 KE, minkejja l-fatt li la d-deċiżjoni ta' din il-qorti u lanqas l-eżami ta' dan l-appell mill-qorti tar-rinviju ma jsehhu fil-kuntest ta' proċedura kontradittorja.

Fuq it-tieni domanda

⁶⁴ Permezz ta' din id-domanda, il-Qorti tal-Ġustizzja essenzjalment issirilha domanda fuq jekk qorti bhall-qorti tar-rinviju, li d-deċiżjonijiet tagħha fil-kuntest ta' kawża bhal dik fil-kawża prinċipali jistgħu jiġu appellati quddiem qorti ta' kassazzjoni, għandhiex tkun ikkwalifikata bħala qorti jew tribunal li kontra d-deċiżjonijiet tiegħu ma jkunx hemm rimedju ġudizzjarju skont il-liġi nazzjonali, fis-sens tat-tielet paragrafu tal-Artikolu 234 KE.

Fuq l-ammissibbiltà

⁶⁵ Il-Kummissjoni tal-Komunitajiet Ewropej issostni li din id-domanda mhijiex ammissibbli għaliex mhijiex manifestament rilevanti sabiex tiġi deċiża l-kawża prinċipali minhabba li t-talba għal deċiżjoni preliminari kienet diġà tressqet lill-Qorti tal-Ġustizzja, b'mod li m'hemmx interess li ssir domanda dwar in-natura obbligatorja jew le ta' din it-talba.

⁶⁶ Din l-oġġezzjoni trid tiġi miċħuda.

⁶⁷ Skont ġurisprudenza stabbilita, id-domandi dwar l-interpretazzjoni tad-dritt Komunitarju magħmula mill-qorti nazzjonali fil-kuntest leġislattiv u fattwali li hija tiddefinixxi taħt ir-responsabbiltà tagħha, u li mhuwiex il-kompitu tal-Qorti tal-Ġustizzja li tivverifika l-eżattezza tiegħu, igawdu minn preżunzjoni ta' rilevanza. Il-Qorti tal-Ġustizzja tista' tirrifjuta li tiddeċiedi fuq talba għal deċiżjoni preliminari mressqa minn qorti nazzjonali biss jekk jidher b'mod ċar li l-interpretazzjoni tad-dritt Komunitarju mitluba m'għandha l-ebda rabta mal-fatti jew mas-suġġett tal-kawża prinċipali, meta l-problema tkun ta' natura ipotetika jew meta l-Qorti tal-Ġustizzja ma

jkollhiex l-elementi ta' fatt u ta' dritt neċessarji sabiex tirrispondi b'mod utli għad-domandi li jsirulha (ara, f'dan is-sens, is-sentenza tas-7 ta' Ġunju 2007, van der Weerd *et*, C-222/05 sa C-225/05, Ġabra p. I-4233, punt 22 u l-ġurisprudenza ċċitata).

- ⁶⁸ Hekk kif ingħad fil-punt 27 ta' din is-sentenza, Cartesio sostniet quddiem il-qorti tar-rinviju li dik il-qorti kellha l-obbligu tagħmel domanda preliminari lill-Qorti tal-Ġustizzja billi dik il-qorti għandha tiġi kkwalifikata bħala qorti jew tribunal li kontra d-deċiżjonijiet tiegħu ma jkunx hemm rimedju ġudizzjarju skont il-liġi nazzjonali, fis-sens tat-tielet paragrafu tal-Artikolu 234 KE.
- ⁶⁹ Billi għandha dubji fuq il-motiv imqajjem quddiemha, il-qorti tar-rinviju ddeċidiet li tressaq lill-Qorti tal-Ġustizzja domanda preliminari f'dan ir-rigward.
- ⁷⁰ Issa, ikun kuntrarju għall-ispirtu ta' kooperazzjoni li għandu jkun hemm fir-relazzjonijiet bejn il-qorti nazzjonali u l-Qorti tal-Ġustizzja, kif ukoll għar-rekwiziti tal-ekonomija tal-ġudizzju jekk jintalab li qorti nazzjonali għandha l-ewwel tressaq talba għal deċiżjoni preliminari li tqajjem biss il-kwistjoni ta' jekk din il-qorti taqax taht dawk imsemmija fit-tielet paragrafu tal-Artikolu 234 KE qabel ma eventwalment tagħmel, sussegwentement u permezz tat-tieni talba għal deċiżjoni preliminari, domandi dwar id-dispożizzjonijiet tad-dritt Komunitarju relatati mal-mertu tal-kawża mressqa quddiemha.
- ⁷¹ Barra minn dan, il-Qorti tal-Ġustizzja diġà rrispondiet għal domanda dwar in-natura tal-qorti tar-rinviju fir-rigward tat-tielet paragrafu tal-Artikolu 234 KE f'kuntest li jixbah il-kuntest ta' din it-talba għal deċiżjoni preliminari minghajr ma ddaħhlet inkwistjoni l-ammissibbiltà ta' din id-domanda (sentenza tal-4 ta' Ġunju 2002, Lyckeskog, C-99/00, Ġabra p. I-4839).

72 F'dawn iċ-ċirkustanzi, ma jidhirx, għall-inqas mhux b'mod manifest, li l-interpretazzjoni tad-dritt Komunitarju mitluba m'għandhiex x'taqsam mal-fatti jew mas-suġġett tal-kawża prinċipali.

73 Għaldaqstant, il-preżunzjoni ta' rilevanza tat-talbiet għal deċiżjoni preliminari mhijiex, f'dak li jirrigwarda din id-domanda preliminari, ikkonfutata mill-oġġezzjonijiet imqajma mill-Kummissjoni (ara, b'mod partikolari, is-sentenza van der Weerd *et*, iċċitata iktar 'il fuq, punti 22 u 23).

74 Minn dan jirriżulta li t-tieni domanda preliminari hija ammissibbli.

Fuq il-mertu

75 Din id-domanda għalhekk tirrigwarda l-kwistjoni jekk il-qorti tar-rinviju għandhiex tiġi kkwalifikata bħala “qorti jew tribunal ta' Stat Membru li kontra d-deċiżjonijiet tiegħu ma jkun hemm ebda rimedju ġudizzjarju taħt il-liġi nazzjonali”, fis-sens tat-tielet paragrafu tal-Artikolu 234 KE. Mid-deċiżjoni tar-rinviju jirriżulta li din id-domanda saret fid-dawl tal-fatt, imsemmi fil-punti 30 u 31 ta' din is-sentenza, li, għalkemm id-dritt Ungeriz jipprova li d-deċiżjonijiet mogħtija fl-appell minn dik il-qorti jistgħu jkunu s-suġġett ta' rimedju straordinarju, jiġifieri appell fil-kassazzjoni quddiem il-Legfelsőbb Bíróság, fejn l-għan ta' appell fil-kassazzjoni huwa li tiġi żgurata konsistenza fil-ġurisprudenza, il-possibbiltajiet li jsir dan l-appell huma limitati, b'mod partikolari mill-kundizzjoni ta' ammissibbiltà tal-motivi marbuta mal-obbligu li jiġi invokat ksur tal-liġi, kif ukoll fid-dawl tal-fatt, imsemmi wkoll fid-deċiżjoni tar-rinviju, li, skont id-dritt Ungeriz, appell fil-kassazzjoni, fil-prinċipju, m'għandux effett sospensiv tal-eżekuzzjoni tas-sentenza mogħtija fl-appell.

- 76 Il-Qorti tal-Ġustizzja diġà ddecidiet li d-deċiżjonijiet ta' qorti nazzjonali tal-appell li jistgħu jiġu kkontestati mill-partijiet quddiem Qorti suprema mhumex deċiżjonijiet ta' "qorti jew tribunal ta' Stat Membru li kontra d-deċiżjonijiet tiegħu ma jkun hemm ebda rimedju ġudizzjarju taħt il-liġi nazzjonali", fis-sens tal-Artikolu 234 KE. Il-fatt li l-eżami tal-mertu ta' dawn il-kontestazzjonijiet huwa suġġett għal dikjarazzjoni minn qabel ta' ammissibbiltà mill-Qorti suprema m'għandux l-effett li jcaħħad lill-partijiet minn rimedju (sentenza Lyckeskog, iċċitata iktar 'il fuq, punt 16).
- 77 Dan huwa iktar u iktar minnu fir-rigward ta' sistema proċedurali bħal dik li fil-kuntest tagħha għandha tiġi deċiżja l-kawża prinċipali, billi din ma tippredix dikjarazzjoni preliminari ta' ammissibbiltà ta' appell mill-Qorti suprema, iżda sempliċement timponi restrizzjonijiet fir-rigward b'mod partikolari tan-natura tal-motivi li jistgħu jiġu invokati quddiem tali qorti, li għandhom jallegaw ksur tal-liġi.
- 78 Tali restrizzjonijiet, bħan-nuqqas ta' effett sospensiv tal-appell fil-kassazzjoni quddiem il-Legfelsőbb Bíróság, m'għandhomx bħala effett li jcaħħdu lill-partijiet li deheru quddiem qorti li d-deċiżjonijiet tagħha huma suġġetti għal tali appell mill-possibbiltà li jeżerċitaw b'mod effettiv id-dritt tagħhom li jressqu dan l-appell mid-deċiżjoni ta' din l-aħħar qorti li ddecidiet fuq kwistjoni bħal dik fil-kawża prinċipali. Għalhekk, dawn ir-restrizzjonijiet u dan in-nuqqas ta' effett sospensiv ma jimplikawx li din għandha tkun ikkwalifikata bħala qorti li tagħti deċiżjoni li ma tistax tiġi appellata.
- 79 Fid-dawl ta' dak kollu li ntqal iktar 'il fuq, bħala risposta għat-tieni domanda għandu jingħad li qorti bħall-qorti tar-rinviju, li d-deċiżjonijiet tagħha mogħtija fil-kuntest ta' kawża bħal dik fil-kawża prinċipali jistgħu jkun s-suġġett ta' appell fil-kassazzjoni, ma tistax tkun ikkwalifikata bħala qorti jew tribunal li kontra d-deċiżjonijiet tiegħu ma jkunx hemm rimedju ġudizzjarju skont il-liġi nazzjonali, fis-sens tat-tielet paragrafu tal-Artikolu 234 KE.

Fuq it-tielet domanda

Fuq l-ammissibbiltà

- 80 L-Irlanda tqis li din id-domanda hija waħda ipotetika u li għalhekk hija inammissibbli billi, peress li ma sar ebda appell fuq punt ta' dritt kontra d-deċiżjoni tar-rinviju, risposta għal din id-domanda mhux ser tkun utli għall-qorti tar-rinviju.
- 81 Il-Kummissjoni tistieden ukoll lill-Qorti tal-Ġustizzja tikkonstata li m'hemmx lok li tiddeċiedi fuq din id-domanda minhabba li hija ta' natura ipotetika minhabba li d-deċiżjoni tar-rinviju hija *res judicata* u waslet fil-Qorti tal-Ġustizzja.
- 82 Dawn l-oġġezzjonijiet għandhom jiġu miċhuda.
- 83 Huwa minnu li, kif imsemmi fil-punt 67 ta' din is-sentenza, il-preżunzjoni ta' rilevanza tat-talbiet għal deċiżjoni preliminari tista', f'ċerti ċirkustanzi, tiġi kkonfutata, b'mod partikolari meta l-Qorti tal-Ġustizzja tikkonstata li l-problema hija ta' natura ipotetika.
- 84 L-Irlanda u l-Kummissjoni jsostnu li l-problema tal-eventwali inkompatibbiltà tal-liġijiet nazzjonali li jirregolaw appell minn deċiżjoni li tordna rinviju għal deċiżjoni preliminari quddiem il-Qorti tal-Ġustizzja mat-tieni paragrafu tal-Artikolu 234 KE, li

hija s-suġġett ta' din id-domanda, hija ta' natura ipotetika minhabba li, f'dan il-każ, id-deċiżjoni tar-rinviju ma kinitx is-suġġett ta' appell u saret *res judicata*.

85 Madankollu, la din id-deċiżjoni u lanqas il-proċess li ntbagħat lill-Qorti tal-Ġustizzja ma jippermettu li jiġi kkonstatat li din id-deċiżjoni ma kinitx jew ma tistax tkun is-suġġett ta' appell.

86 Fid-dawl tal-ġurisprudenza stabbilita msemmija fil-punt 67 ta' din is-sentenza, f'sitwazzjoni incerta bħal din, peress li r-responsabbiltà f'dak li jirrigwarda l-eżattezza tad-definizzjoni tal-kuntest leġiżlattiv u fattwali tad-domanda preliminari hija tal-qorti nazzjonali, il-preżunzjoni ta' rilevanza li minnha tibbenefika din id-domanda preliminari ma tistax tinqaleb.

87 Minn dan jirrizulta li t-tielet domanda preliminari hija ammissibbli.

Fuq il-mertu

88 L-Artikolu 234 KE jagħti lill-qrati nazzjonali l-fakultà u, skont il-każ, l-obbligu li jagħmlu rinviju għal deċiżjoni preliminari meta l-qorti tikkonstata, jew *ex officio* jew fuq talba tal-partijiet, li l-mertu tal-kawża jirrigwarda punt imsemmi fl-ewwel paragrafu tiegħu. Minn dan jirrizulta li l-qrati nazzjonali għandhom diskrezzjoni mill-iktar wiesgħa sabiex jirreferu kawża lill-Qorti tal-Ġustizzja jekk jikkunsidraw li kawża pendenti quddiemhom tqajjem kwistjonijiet ta' interpretazzjoni jew ta' evalwazzjoni tal-validità tad-dispożizzjonijiet tad-dritt Komunitarju li jehtiegu deċiżjoni min-naha tagħhom (sentenza tas-16 ta' Jannar 1974, Rheinmühlen-Düsseldorf, 166/73, Ġabra p. 33, punt 3).

- 89 Mill-ġurisprudenza tal-Qorti tal-Ġustizzja jirriżulta wkoll li, fir-rigward ta' qorti jew tribunal li d-deċiżjonijiet tiegħu jistgħu jkunu suġġetti għal rimedju ġudizzjarju skont il-liġi nazzjonali, l-Artikolu 234 KE ma jipprekludix li d-deċiżjonijiet ta' tali qorti li jirrinvijaw domanda lill-Qorti tal-Ġustizzja jibqgħu suġġetti għar-rimedji normali pprovduti mil-liġi nazzjonali. Madankollu, fl-interess taċ-ċarezza u taċ-ċertezza legali, il-Qorti tal-Ġustizzja għandha żżomm mad-deċiżjoni tar-rinviju, li għandha tibqa' tipproduci l-effetti tagħha sakemm dik id-deċiżjoni ma tkunx ġiet imhassra (sentenza tat-12 ta' Frar 1974, Rheinmühlen-Düsseldorf, 146/73, Ġabra p. 139, punt 3).
- 90 Barra minn dan, il-Qorti tal-Ġustizzja diġà ddeċidiet li s-sistema stabbilita bl-Artikolu 234 KE sabiex tiġi żgurata interpretazzjoni uniformi tad-dritt Komunitarju fl-Istati Membri tistabbilixxi kooperazzjoni diretta bejn il-Qorti tal-Ġustizzja u l-qorti nazzjonali permezz ta' proċedura li ma tiddependix mill-inizjattiva tal-partijiet (sentenza tat-12 ta' Frar 2008, Kempter, C-2/06, Ġabra p. I-411, punt 41).
- 91 Fil-fatt, ir-rinviju għal deċiżjoni preliminari jistrieħ fuq djalogu bejn qorti u oħra, li l-ftuħ tiegħu jiddependi kollu kemm hu mill-evalwazzjoni li tagħmel il-qorti nazzjonali tar-rilevanza u tal-bżonn ta' dan ir-rinviju (sentenza Kempter, iċċitata iktar 'il fuq, punt 42).
- 92 Mid-deċiżjoni tar-rinviju jirriżulta li, skont id-dritt Ungeriz, appell separat jista' jitressaq kontra deċiżjoni li tordna rinviju għal deċiżjoni preliminari quddiem il-Qorti tal-Ġustizzja, filwaqt li l-kawża prinċipali kollha tibqa' madankollu pendenti quddiem il-qorti li tiegħu din id-deċiżjoni u filwaqt li l-proċedura tkun sospiża sa ma tingħata s-sentenza tal-Qorti tal-Ġustizzja. Skont id-dritt Ungeriz, il-qorti tal-appell għandha s-setgħa li temenda din id-deċiżjoni, twarrab ir-rinviju għal deċiżjoni preliminari u tordna lill-ewwel qorti sabiex tkompli bil-proċeduri legali nazzjonali li kienu ġew sospiżi.

93 Hekk kif jirrizulta mill-ġurisprudenza msemija fil-punti 88 u 89 ta' din is-sentenza, fir-rigward ta' qorti jew tribunal nazzjonali li d-deċiżjonijiet tiegħu jistgħu jkunu sugġetti għal rimedju ġudizzjarju skont il-liġi nazzjonali, l-Artikolu 234 KE ma jipprekludix li d-deċiżjonijiet ta' din il-qorti li jirrinvijaw domanda għal deċiżjoni preliminari lill-Qorti tal-Ġustizzja jibqgħu sugġetti għar-rimedji ġudizzjarji normali previsti mil-liġi nazzjonali. Madankollu, l-eżitu ta' dan l-appell ma jistax jillimita l-ġurisdizzjoni li l-Artikolu 234 KE jagħti lil din il-qorti biex tagħmel rinviu lill-Qorti tal-Ġustizzja jekk hija tikkunsidra li kawża pendenti quddiemha tqajjem kwistjonijiet ta' interpretazzjoni ta' dispożizzjonijiet tad-dritt Komunitarju li jehtiegu deċiżjoni minn din tal-aħħar.

94 Barra minn dan, għandu jiġi mfakkar li l-Qorti tal-Ġustizzja diġà ddecidiet li, f'sitwazzjoni fejn kawża tinsab għat-tieni darba pendenti quddiem qorti tal-ewwel istanza wara li deċiżjoni mogħtija minnha tkun ġiet annullata minn qorti tal-aħħar istanza, din il-qorti tal-ewwel istanza tibqa' libera li tagħmel rinviu lill-Qorti tal-Ġustizzja skont l-Artikolu 234 KE minkejja l-eżistenza ta' regola fil-liġi nazzjonali li torbot lill-qorti fir-rigward tal-evalwazzjoni tal-punti ta' dritt magħmula minn qorti superjuri (sentenza tat-12 ta' Frar 1974, Rheinmühlen-Düsseldorf, iċċitata iktar 'il fuq).

95 Fil-każ ta' applikazzjoni ta' regoli nazzjonali dwar id-dritt ta' appell minn deċiżjoni li tordna rinviu għal deċiżjoni preliminari, li jipprovdu li l-kawża prinċipali kollha tibqa' pendenti quddiem il-qorti tar-rinvju filwaqt li d-deċiżjoni tar-rinvju biss tkun sugġetta għal appell limitat, is-setgħa awtonoma li tirreferi kawża lill-Qorti tal-Ġustizzja li l-Artikolu 234 KE jagħti lill-ewwel qorti tkun mheddha jekk, billi temenda d-deċiżjoni li tordna r-rinvju għal deċiżjoni preliminari, billi twarrabha u billi tordna lill-qorti li tat din id-deċiżjoni tkompli bil-proċeduri sospizi, il-qorti tal-appell tkun tista' tipprekludi lill-qorti tar-rinvju milli teżercita s-setgħa, mogħtija lilha mit-Trattat KE, li tagħmel rinviu għal deċiżjoni preliminari lill-Qorti tal-Ġustizzja.

96 Fil-fatt, skont l-Artikolu 234 KE, l-evalwazzjoni tar-rilevanza u tal-bżonn tad-domanda preliminari taqa' fil-prinċipju, taht ir-responsabbiltà biss tal-qorti li tordna r-rinvju għal deċiżjoni preliminari, sugġett għall-verifika limitata magħmula mill-Qorti tal-Ġustizzja skont il-ġurisprudenza msemija fil-punt 67 ta' din is-sentenza. Għalhekk, hija l-qorti tar-rinvju li għandha tislet il-konsegwenzi minn sentenza mogħtija fil-

kuntest ta' appell mid-deċiżjoni li tordna r-rinviju għal deċiżjoni preliminari u, b'mod partikolari, li tikkonkludi jew li huwa mehtieg li żżomm it-talba tagħha għal deċiżjoni preliminari, jew li temendaha jew li tirtiraha.

97 Minn dan jirrizulta li, f'sitwazzjoni bhal dik fil-kawża prinċipali, il-Qorti tal-Ġustizzja għandha, anki fl-interess taċ-ċarezza u taċ-ċertezza legali, iżżomm ma' din id-deċiżjoni li ordnat ir-rinviju għal deċiżjoni preliminari, li għandha tipproduċi l-effetti tagħha sakemm ma tkunx għet irrevokata jew emendata mill-qorti li tkun tatha, billi din il-qorti tal-aħhar biss tista' tiddeċiedi dwar tali revoka jew dwar tali emenda.

98 Fid-dawl ta' dak kollu li ntqal iktar 'il fuq, ir-risposta li għandha tingħata għat-tielet domanda hija li, fil-preżenza ta' regoli nazzjonali dwar id-dritt ta' appell minn deċiżjoni li tordna rinviju għal deċiżjoni preliminari, li jipprovdu li l-kawża prinċipali kollha tibqa' pendent quddiem il-qorti tar-rinviju filwaqt li d-deċiżjoni tar-rinviju biss tkun is-suġġett ta' appell limitat, it-tieni paragrafu tal-Artikolu 234 KE għandu jiġi interpretat fis-sens li l-ġurisdizzjoni li din id-dispożizzjoni tat-Trattat tagħti lil kull qorti nazzjonali sabiex tagħmel rinviju għal deċiżjoni preliminari quddiem il-Qorti tal-Ġustizzja ma tistax titqiegħed inkwistjoni bl-applikazzjoni ta' tali regoli, li jippermettu lill-qorti adita bl-appell tbiddel id-deċiżjoni li tordna rinviju għal deċiżjoni preliminari quddiem il-Qorti tal-Ġustizzja, twarrab dan ir-rinviju u tordna lill-qorti li tkun tat din id-deċiżjoni tkompli bil-proċeduri legali nazzjonali li kienu ġew sospiżi.

Fuq ir-raba' domanda

99 Permezz tar-raba' domanda tagħha, il-qorti tar-rinviju essenzjalment tistaqsi jekk l-Artikoli 43 KE u 48 KE għandhomx jiġu interpretati fis-sens li jipprekludu liġi ta' Stat Membru li tipprekludi lil kumpannija inkorporata skont il-liġi nazzjonali ta' dan l-Istat

Membru milli tittrasferixxi l-uffiċċju rreġistrat tagħha lejn Stat Membru iehor filwaqt li żżomm l-istatus tagħha ta' kumpannija rregolata mil-liġi nazzjonali tal-Istat Membru fejn giet inkorporata.

100 Mid-deċiżjoni tar-rinviju jirriżulta li Cartesio, kumpannija inkorporata skont id-dritt Ungeriz u li mill-inkorporazzjoni tagħha kellha l-uffiċċju rreġistrat fl-Ungerija, ittrasferiet l-uffiċċju rreġistrat tagħha fl-Italja, iżda tixtieq iżżomm l-istatus tagħha ta' kumpannija rregolata mid-dritt Ungeriz.

101 Skont il-liġi dwar ir-reġistrazzjoni tal-kumpanniji, l-uffiċċju rreġistrat ta' kumpannija tad-dritt Ungeriz għandu jkun il-post fejn jinsab iċ-ċentru tal-amministrazzjoni tagħha.

102 Il-qorti tar-rinviju tesponi li l-applikazzjoni għal reġistrazzjoni fir-reġistru tal-kumpanniji tal-emenda fl-uffiċċju rreġistrat ta' Cartesio pprezentatha minn din tal-aħħar giet miċhuda mill-qorti inkarigata biż-żamma ta' dan ir-reġistru minhabba li, fid-dritt Ungeriz, kumpannija inkorporata fl-Ungerija ma tistax fl-istess hin tittrasferixxi l-uffiċċju rreġistrat tagħha, kif iddefinit minn din il-liġi, barra mill-pajjiż u tibqa' tkun sugġetta għal-liġi Ungeriza bħala l-liġi li tirregola l-istatut tagħha.

103 Dan it-trasferiment jitlob li, l-ewwel nett, il-kumpannija ma tibqax teżisti u tiġi inkorporata mill-ġdid skont id-dritt tal-pajjiż li fuq it-territorju tiegħu hija tixtieq tistabbilixxi l-uffiċċju rreġistrat il-ġdid tagħha.

- 104 F'dan ir-rigward, il-Qorti tal-Ġustizzja, fil-punt 19 tas-sentenza Daily Mail and General Trust, iċċitata iktar 'il fuq, fakkret li kumpannija mahluqa skont sistema legali nazzjonali tista' teżisti biss permezz tal-liġi nazzjonali li tiddetermina l-istabbiliment u l-funzjonament tagħha.
- 105 Fil-punt 20 tal-istess sentenza, il-Qorti tal-Ġustizzja qieset li l-liġijiet tal-Istati Membri huma differenti sewwa f'dak li jirrigwarda kemm l-element ta' rabta mat-territorju nazzjonali mitlub sabiex tiġi inkorporata kumpannija kif ukoll il-possibbiltà, għal kumpannija inkorporata b'mod konformi ma' din il-liġi, li temenda sussegwentement dan l-element ta' rabta. Ċerti liġijiet jitolbu li mhux biss l-uffiċċju rreġistrat, iżda wkoll l-uffiċċju veru, jiġifieri ċ-ċentru tal-amministrazzjoni tal-kumpannija, ikunu fit-territorju tal-Istati Membri kkonċernati, b'mod li bidla fiċ-ċentru tal-amministrazzjoni barra minn dan it-territorju tissupponi x-xoljiment tal-kumpannija, bil-konsegwenzi kollha li xoljiment bħal dan jinvolve fuq il-livell tad-dritt tal-kumpanniji. Liġijiet oħra jirrikonoxxu lill-kumpanniji d-dritt li jittrasferixxu ċ-ċentru tal-amministrazzjoni tagħhom barra mill-pajjiż, iżda xi wħud jissuġġettaw dan id-dritt għal ċerti restrizzjonijiet, u l-konsegwenzi legali ta' dan it-trasferiment ivarjaw minn Stat Membru għall-iehor.
- 106 Barra minn dan, il-Qorti tal-Ġustizzja indikat, fil-punt 21 ta' dik l-istess sentenza, li t-Trattat KEE ha inkunsiderazzjoni din id-differenza fil-liġijiet nazzjonali. Billi ddefinixxa, fl-Artikolu 58 tiegħu (li sar l-Artikolu 58 tat-Trattat KE, issa l-Artikolu 48 KE), l-kumpanniji li jistgħu jibbenefikaw mid-dritt ta' stabbiliment, it-Trattat KEE qieghed fuq l-istess livell l-uffiċċju rreġistrat, iċ-ċentru tal-amministrazzjoni u l-istabbiliment prinċipali ta' kumpannija bħala elementi ta' rabta.
- 107 Fis-sentenza tal-5 ta' Novembru 2002, Überseering (C-208/00, Ġabra p. I-9919, punt 70), il-Qorti tal-Ġustizzja, filwaqt li kkonfermat dawn il-kunsiderazzjonijiet, ikkunsidrat li l-possibbiltà, għal kumpannija inkorporata skont il-liġi ta' Stat Membru, li tittrasferixxi l-uffiċċju rreġistrat tagħha jew l-uffiċċju veru tagħha, fi Stat Membru ieħor mingħajr ma titlef il-personalità legali tagħha li hija għandha taht is-sistema legali tal-Istat Membru fejn giet inkorporata u, skont il-każ, il-metodi ta' dan it-trasferiment, huma stabbiliti mil-liġi nazzjonali li skontha din il-kumpannija giet inkorporata. Minn dan hija kkonkludiet li Stat Membru għandu l-possibbiltà li jimponi fuq kumpannija

inkorporata skont is-sistema legali tagħha restrizzjonijiet għat-tibdil fl-uffiċċju veru tagħha barra mit-territorju tiegħu sabiex din il-kumpannija tkun tista' żżomm il-personalità legali li hija tibbenefika minnha skont id-dritt ta' dan l-istess Stat Membru.

108 Jehtieg li jiġi enfasizzat ukoll li l-Qorti tal-Ġustizzja waslet għal din il-konklużjoni fuq il-bażi tal-formulazzjoni tal-Artikolu 58 tat-Trattat KEE. Fil-fatt, billi f'dan l-artikolu ddefinixxa l-kumpanniji li jistgħu jibbenefikaw minn dan id-dritt ta' stabbiliment, it-Trattat KEE kkunsidra d-differenzi bejn il-liġijiet nazzjonali li jirrigwardaw kemm l-element ta' rabta mitluba mill-kumpanniji li jirriżultaw minn dawn il-liġijiet kif ukoll il-possibbiltà u, skont il-każ, il-metodi għat-trasferiment tal-uffiċċju rreġistrat jew tal-uffiċċju veru, ta' kumpannija rregolata mid-dritt nazzjonali ta' Stat Membru għal iehor bħala diffikultajiet li għadhom ma ġewx solvuti permezz tar-regoli fuq id-dritt ta' stabbiliment, iżda li għandhom jiġu solvuti permezz ta' liġijiet jew akkordji, li għadhom ma mmaterjalizzawx (ara, f'dan is-sens, is-sentenzi ċċitati iktar 'il fuq Daily Mail and General Trust, punti 21 sa 23, u Überseering, punt 69).

109 Għaldaqstant, skont l-Artikolu 48 KE, fin-nuqqas ta' definizzjoni uniformi mogħtija mid-dritt Komunitarju tal-kumpanniji li jistgħu jibbenefikaw mid-dritt ta' stabbiliment abbażi ta' kriterju wieħed ta' rabta li jiddetermina d-dritt nazzjonali applikabbli għal kumpannija, il-kwistjoni jekk l-Artikolu 43 KE japplikax għal kumpannija li tinvoka l-libertà fundamentali stabbilita minn dan l-artikolu, bħal, barra minn dan, dik dwar jekk persuna fiżika hijiex ċittadin ta' Stat Membru li tista', b'hekk, tibbenefika minn din il-libertà, tikkostitwixxi kwistjoni preliminari li, fl-istat attwali tad-dritt Komunitarju, tista' tingħata risposta biss mid-dritt nazzjonali applikabbli. Għalhekk, huwa biss jekk jiġi vverifikat li din il-kumpannija tibbenefika effettivament mil-libertà ta' stabbiliment fid-dawl tal-kundizzjonijiet stabbiliti fl-Artikolu 48 KE li tqum il-kwistjoni dwar jekk din il-kumpannija tinstabx quddiem restrizzjoni għal din il-libertà fis-sens tal-Artikolu 43 KE.

110 Għalhekk, Stat Membru jgawdi l-fakultà li jiddefinixxi kemm l-element ta' rabta mitlub minn kumpannija sabiex din tkun tista' tiġi kkunsidrata bħala inkorporata skont id-dritt nazzjonali tiegħu u li tista', għalhekk, tibbenefika mid-dritt ta' stabbiliment kif ukoll dak mitlub sabiex dan l-istatus jinżamm sussegwentement. Din il-fakultà tinkludi l-possibbiltà, għal dan l-Istat Membru, li ma jippermettix lil kumpannija rregolata

mid-dritt nazzjonali tiegħu li żżomm dan l-istatus meta hija jkollha l-intenzjoni terġa' torganizza ruħha fi Stat Membru ieħor billi tittrasferixxi l-uffiċċju rreġistrat tagħha fit-territorju ta' dan l-aħħar Stat, u b'hekk tikser l-element ta' rabta previst mid-dritt nazzjonali tal-Istat Membru fejn giet inkorporata.

111 Madankollu, każ bħal dan ta' trasferiment tal-uffiċċju rreġistrat ta' kumpannija inkorporata skont id-dritt ta' Stat Membru fi Stat Membru ieħor mingħajr bdil tal-liġi li għaliha hija suġġetta, għandu jkun distint minn dak ta' trasferiment ta' kumpannija taħt Stat Membru lejn Stat Membru ieħor bi bdil tad-dritt nazzjonali applikabbli, billi l-kumpannija ssir suġġetta għal-liġi nazzjonali tal-Istat Membru fejn ittrasferiet ruħha.

112 Fil-fatt, f'dan l-aħħar każ, il-fakultà, imsemmija fil-punt 110 ta' din is-sentenza, mhux talli ma timplikax l-immunità tal-liġi nazzjonali fil-qasam ta' inkorporazzjoni u ta' xoljiment tal-kumpanniji fir-rigward tar-regoli tat-Trattat KE dwar il-libertà tal-istabbiliment, iżda, b'mod partikolari, ma titsax tiġġustifika li l-Istat Membru ta' fejn giet inkorporata, billi jimponi x-xoljiment u l-istralċ ta' din il-kumpannija, jostakolalha milli ssir kumpannija ta' dritt nazzjonali tal-Istat Membru l-ieħor sa fejn permess minn din il-liġi.

113 Ostakolu bħal dan għall-bdil effettiv ta' kumpannija bħal din, mingħajr xoljiment u stralċ minn qabel, f'kumpannija ta' dritt nazzjonali tal-Istat Membru li fiha tixtieq tiġi trasferita jikkostitwixxi restrizzjoni għal-libertà ta' stabbiliment tal-kumpannija kkonċernata li, sakemm ma tkunx iġġustifikata minn raġuni imperattiva ta' interess generali, hija pprojbita skont l-Artikolu 43 KE (ara f'dan is-sens, b'mod partikolari, is-sentenza CaixaBank France, iċċitata iktar 'il fuq, punti 11 u 17).

- 114 Barra minn dan, għandu jiġi kkonstatat li, minn wara s-sentenzi ċċitati iktar 'il fuq Daily Mail and General Trust u Überseering, il-liġijiet u l-akkordji fil-qasam tad-dritt tal-kumpanniji msemmija, rispettivament, fl-Artikoli 44(2)(g) KE u 293 KE għadhom, sal-lum, ma ttrattawx id-differenza fil-liġijiet nazzjonali msemmija f'dawn is-sentenzi u għalhekk għadhom ma temmewhiex.
- 115 Il-Kummissjoni madankollu ssostni li n-nuqqas ta' liġi Komunitarja f'dan il-qasam, ikkonstatat mill-Qorti tal-Ġustizzja fil-punt 23 tas-sentenza Daily Mail and General Trust, iċċitata iktar 'il fuq, imtela permezz tar-regoli Komunitarji fuq it-trasferiment tal-uffiċċju rreġistrat fi Stat Membru li jinsabu f'regolamenti bħar-Regolamenti Nri 2137/85 u 2157/2001, dwar, rispettivament, il-Gruppi Ewropej b'Interess Ekonomiku u l-Istatut ta' Kumpannija Ewropea, jew ir-Regolament tal-Kunsill (KE) Nru 1435/2003, tat-22 ta' Lulju 2003, dwar l-Istatut għal Soċjetà Kooperattiva Ewropea (ĠU L 207, p. 1), kif ukoll mil-liġi Ungeriza adottata b'konsegwenza ta' dawn ir-regolamenti.
- 116 Hija tqis li dawn ir-regoli jistgħu, u għandhom, jiġu applikati *mutatis mutandis* għat-trasferiment transkonfinali tal-uffiċċju veru ta' kumpannija inkorporata skont id-dritt nazzjonali ta' Stat Membru.
- 117 F'dan ir-rigward, għandu jiġi kkonstatat li, għalkemm dawn ir-regolamenti, adottati fuq il-bażi tal-Artikolu 308 KE, effettivament jipprevedu sistema li tippermetti lill-entitajiet ġuridiċi godda li huma jistabbilixxu li jittrasferixxu l-uffiċċju rreġistrat tagħhom u, għalhekk, anki l-uffiċċju veru tagħhom, li t-tnejn li huma għandhom fil-fatt ikunu jinstabu fl-istess Stat Membru, fi Stat Membru ieħor mingħajr ma jingħata lok la għax-xoljiment tal-persuna ġuridika oriġinali u lanqas għall-holqien ta' persuna ġuridika ġdida, dan it-trasferiment, madankollu, jinvolvi neċessarjament bidla f'dak li jirrigwarda d-dritt nazzjonali applikabbli għall-entità li tagħmel tali trasferiment.

- 118 Dan jirriżulta, pereżempju, għal Kumpannija Ewropea, mill-Artikoli 7 sa 9(1)(ċ)(ii) tar-Regolament Nru 2157/2001.
- 119 Fil-kawża prinċipali, Cartesio tixtieq tittrasferixxi biss l-uffiċċju veru tagħha mill-Ungerija fl-Italja filwaqt li tibqa' kumpannija rregolata mid-dritt Ungeriz, u għalhekk mingħajr bidla f'dak li jirrigwarda d-dritt nazzjonali applikabbli għaliha.
- 120 Għaldaqstant, l-applikazzjoni *mutatis mutandis* tal-liġi Komunitarja li għaliha tirreferi l-Kummissjoni, anki jekk din tapplika fil-każ ta' trasferiment transkonfinali tal-uffiċċju rreġistrat ta' kumpannija rregolata mid-dritt nazzjonali ta' Stat Membru, fl-ebda każ ma tista' twassal għar-riżultat mixtieq f'sitwazzjoni bħal dik fil-kawża prinċipali.
- 121 Barra minn dan, f'dak li jirrigwarda r-rilevanza tas-sentenza SEVIC Systems, iċċitata iktar 'il fuq, fuq il-prinċipju stabbilit fis-sentenzi iċċitati iktar 'il fuq Daily Mail and General Trust u Überseering, hemm lok jiġi kkonstatat li dawn is-sentenzi ma jirrigwardawx l-istess problema, b'mod li ma jistax jiġi sostnut li l-ewwel sentenza tippreċiża l-portata tat-tnejn l-oħra.
- 122 Fil-fatt, il-kawża li ta lok għas-sentenza SEVIC Systems, iċċitata iktar 'il fuq, kienet tirrigwarda r-rikonoxximent, fl-Istat Membru fejn giet inkorporata kumpannija, ta' operazzjoni ta' stabbiliment permezz ta' għaqda transkonfinali mwettqa minn din il-kumpannija fi Stat Membru ieħor, sitwazzjoni li hija fundamentalment differenti mis-sitwazzjoni inkwistjoni fil-kawża li tat lok għas-sentenza Daily Mail and General Trust, iċċitata iktar 'il fuq. Għalhekk, is-sitwazzjoni inkwistjoni fil-kawża li tat lok għas-sentenza SEVIC Systems, iċċitata iktar 'il fuq, hija simili għas-sitwazzjonijiet li kienu

s-suġġett ta' sentenzi oħra tal-Qorti tal-Ġustizzja (ara s-sentenzi tad-9 ta' Marzu 1999, Centros, C-212/97, Ġabra p. I-1459; Überseering, iċċitata iktar 'il fuq, kif ukoll tat-30 ta' Settembru 2003, Inspire Art, C-167/01, Ġabra p. I-10155).

¹²³ F'dawn is-sitwazzjonijiet, il-kwistjoni preliminari li tirriżulta mhijiex dik imsemmija fil-punt 109 ta' din is-sentenza, jiġifieri jekk il-kumpannija kkonċernata tistax tiġi kkunsidrata bħala kumpannija li għandha n-nazzjonalità tal-Istat Membru li skont il-liġi tiegħu hija ġiet inkorporata, iżda pjuttost il-kwistjoni ta' jekk din il-kumpannija, li huwa paċifiku li hija kumpannija tad-dritt nazzjonali ta' Stat Membru, tinsabx iffaċċjata jew le b'restrizzjoni fl-eżerċizzju tad-dritt tagħha ta' stabbiliment fi Stat Membru ieħor.

¹²⁴ Fid-dawl ta' dak kollu li ntqal iktar 'il fuq, bħala risposta għar-raba' domanda għandu jingħad li fl-istat attwali tad-dritt Komunitarju, l-Artikoli 43 KE u 48 KE għandhom jiġu interpretati fis-sens li ma jipprekludux liġi ta' Stat Membru li tipprekludi lil kumpannija inkorporata skont il-liġi nazzjonali ta' dan l-Istat Membru milli tittrasferixxi l-uffiċċju rreġistrat tagħha fi Stat Membru ieħor filwaqt li żżomm l-istatus tagħha ta' kumpannija rregolata mil-liġi nazzjonali tal-Istat Membru li skont il-liġi tiegħu ġiet inkorporata.

Fuq l-ispejjeż

¹²⁵ Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeciedi li:

- 1) Qorti bhall-qorti tar-rinviju, li quddieha tressaq appell minn decizjoni ta' qorti inkarigata biż-żamma tar-reġistru tal-kumpanniji li ċaħdet applikazzjoni għall-emenda ta' indikazzjoni f'dan ir-reġistru għandha tiġi kkwalifikata bħala qorti jew tribunal li jista' jressaq talba għal decizjoni preliminari skont l-Artikolu 234 KE, minkejja l-fatt li la d-decizjoni ta' din il-qorti u lanqas l-eżami ta' dan l-appell mill-qorti tar-rinviju ma jsehhu fil-kuntest ta' proċedura kontradittorja.
- 2) Qorti bhall-qorti tar-rinviju, li d-decizjonijiet tagħha mogħtija fil-kuntest ta' kawża bħal dik fil-kawża prinċipali jistgħu jkunu s-suġġett ta' appell fil-kassazzjoni, ma tistax tkun ikkwalifikata bħala qorti jew tribunal li kontra d-decizjonijiet tiegħu ma jkunx hemm rimedju ġudizzjarju skont il-liġi nazzjonali, fis-sens tat-tielet paragrafu tal-Artikolu 234 KE.
- 3) Fil-preżenza ta' regoli nazzjonali dwar id-dritt ta' appell minn decizjoni li tordna rinviu għal decizjoni preliminari, li jipprovdu li l-kawża prinċipali kollha tibqa' pendenti quddiem il-qorti tar-rinviju filwaqt li d-decizjoni tar-rinviju biss tkun is-suġġett ta' appell limitat, it-tieni paragrafu tal-Artikolu 234 KE għandu jiġi interpretat fis-sens li l-ġurisdizzjoni li din id-dispożizzjoni tat-Trattat tagħti lil kull qorti nazzjonali sabiex tagħmel rinviu għal decizjoni preliminari quddiem il-Qorti tal-Ġustizzja ma tistax titqiegħed inkwistjoni bl-applikazzjoni ta' tali regoli, li jippermettu lill-qorti adita bl-appell tbiddel id-decizjoni li tordna rinviu għal decizjoni preliminari quddiem il-Qorti tal-Ġustizzja, twarrab dan ir-rinviju u tordna lill-qorti li tkun tat din id-decizjoni tkompli bil-proċeduri legali nazzjonali li kienu ġew sospizi.

- 4) Fl-istat attwali tad-dritt Komunitarju, l-Artikoli 43 KE u 48 KE għandhom jiġu interpretati fis-sens li ma jipprekludux liġi ta' Stat Membru li tipprekludi lil kumpannija inkorporata skont il-liġi nazzjonali ta' dan l-Istat Membru milli tittrasferixxi l-uffiċċju rreġistrat tagħha fi Stat Membru ieħor filwaqt li żżomm l-istatus tagħha ta' kumpannija rregolata mil-liġi nazzjonali tal-Istat Membru li skont il-liġi tiegħu għet inkorporata.

Firem